

ዕውነትና ንጋት እያደር ይጠራል።

እነ ፀጋዬ ደብተራው ለዘለዓለም ሕያው ኢትዮጵያዊ ሰማዕታት ናቸው

በቅርቡ ኢሕአፓ በእንግሊዝኛ ቋንቋ ወያኔ እነፀጋዬ ደብተራውን ስለመረሸኗ የወጣውን መግለጫ አስመልክቶ የአሲምባ አስተያየት

ከጥቂት ቀናት በፊት ኢሕአፓ አንድ የድሮ ወያኔ አመራር አባል በአሜሪካ ራዲዮ ጣቢያ ላይ ወጥቶ የተናገረውን አጣቅሶ የነፀጋዬ ደብተራውን በወያኔ መረሸን አስመልክቶ በእንግሊዝኛ ቋንቋ የወጣውን ጋዜጣዊ መግለጫ ያነበብንና ጉዳዩን የምንከታተል ወገኖቻችን ያሳዘነንና ያስቆጣን ቢሆንም የነፀጋዬ ደብተራውን ደብዛ መጥፋት አስመልክቶ እስካሁን ከወያኔ በከፍተኛ ባለሥልጣንነት ያገለገለ ወያኔ ድፍረቱ ኖሮት መገዳላቸውን የተናገረ የለም። ነገር ግን ውስጥ ለውስጥ በተዘዋዋሪ መንገድ የሚተላለፉ ዜናዎቻችን ለተከታተልን በቅርቡ በይፋ መነገሩን እየጠበቅን ነበር እንጂ ወያኔ አይገድላቸውም ብለን ተዘናግተን የተቀመጥንበት ጊዜ አልነበረም።

አቶ ገብሩ አሥራት፣ የህዝባዊ ወያኔ ሓርነት ትግራይ አንጋፋ ታጋይ፣ የቀድሞ የትግራይ ክልል ፕሬዝዳንትና የድርጅቱ ሥራ አስፈጻሚ የነበሩ፤ ወያኔ ለሁለት ከተከፈለም በኋላ የዓረና ትግራይ ለዴሞክራሲና ሉዓላዊነት መሥራችና ሊቀመንበር እንዲሁም የአንድነት ግንባር ሥራ አስፈጻሚ በቅርቡ "ሉዓላዊነትና ዴሞክራሲ በኢትዮጵያ" በሚል ርዕስ የጻፉትን መጽሐፍ ለማስተዋወቅ በአሜሪካ ድምጽ የአማርኛ ዝግጅት ክፍል አቅራቢ በሆነቸው ወ/ሮ አዳኝ ፍሥሃዬ የመጀመሪያው ቃለ መጠይቅ ላይ የኢሕአፓ አመራር አባላት መገደላቸውን ሲናገሩና በኢሕአፓም በኩል ከላይ በተጠቀሰው መግለጫ እንደተረዳነው ስለነፀጋዬ ደብተራው ማለት ነውና ቢቃለ መጠይቁ ያቀረቡትን ላይመጥን ወገኖቻችን ወያኔዎች እነፀጋዬን የሞት ፍርድ የፈረዱባቸው ለምንድር ነው? ዛሬስ አቶ ገብሩ አሥራት በወሳኝነት አልነበርኩበትም ቢሉንምና በወያኔ አካባቢ የሚታወቀውን ነገር በድፍረት ማቅረባቸው ቢመሰገንም፣ በአሁኑ ጊዜ ይህንን የወያኔ ከፍተኛ ሚስጥር ለመናገር ለምን ፈለጉ? የእሳቸውና መስሎቻቸው የግድያው ወሳኞች እንኳን ባይሆኑ ስለግድያው ያላቸው አስተያየትና ኃላፊነት ምንድር ነው ብለን መጠየቃችን አይቀርም።

በኢሕአፓ መግለጫ ላይ ስማቸው የተዘረዘሩት፡-

- ፀጋዬ ገ/መድኅን (ፀጋዬ ደብተራው) - አመራር ኮሚቴ አባል፤
- ይስኃቅ ደብረ ጽዮን - አመራር ኮሚቴ አባል
- ስጦታው ሁሴን - አመራር ኮሚቴ አባል
- በለጠ አምሃ - አመራር ኮሚቴ አባል እንዲሁም
- ደሳለኝ አምሳሉ
- ሐጎስ በዛብህ

-ተክላይ ኃ/ሥላሴ

-አዛናው ደምሌ (ከሱዳን ታፍኖ የተወሰደ)

እንደሚታወቀው ከዚህ በላይ የተዘረዘሩት የኢሕአፓ ታጋዮች ወያኔ በጦርነት ሚዳ ላይ በተደረገ አስቸኳይ ውሳኔ የረሸኛቸው ሳይሆን በምዕራባውያን ዕርዳታ በሥልጣን ኮርቻ ላይ ከተቆናጠጠ በኋላ ለመሆኑ አቶ ገብሩም አልካዱም። በጦር ሜዳ ላይም እንኳ ቢሆን ምርኮኞችን መረሸኝ በዓለም ሕግ ያስጠይቃል። በጊዜውም አብረው ታሥረው የነበሩ ጓዶች ዛሬም በሕይወት ኖረው ሲመሰክሩ ወያኔ ለይቶ እንደወሰዳቸው የታወቀ ነው። ታዲያ ዛሬ አቶ ገብሩ አሥራት ኢፒዲአሬፍ የሞት ፍርድ ፈረደባቸው ሲሉን በምን ምክንያት? ወያኔ በጊዜው በቁጥጥር ሥር ያዋላቸው የደርግ ባለሥልጣኖች እንኳን የኋላ ኋላ በፍርድ ቤት ቀርበው ሲወሰንባቸውና አንዳንዶቹ ዛሬ ዛሬ ተፈተው የውሸት መጽሐፍ የሚጽፉበት ዕድል ሲያገኙ፣ ወያኔዎች የኢሕአፓ መሪዎችን ባስቸኳይ ለመግደል የወሰኑት ለምን ድር ነበር ብለን መጠየቃችን አይቀርም። በኢሕአፓ መግለጫ ላይ ሌሎች ስማቸው የተዘረዘሩ እንደ አበራሽ በርታ ዓይነቱ ደግሞ ራሱን የቻለ ሌላ ጥያቄ ነው። እንግዲህ አቶ ገብሩ በነሱም ላይ ፍርድ ተሰጥቶአል ካላሉን በስተቀር ማለታችን ነው።

የኢሕአፓ ደብዛቸው የጠፉ ወገኖች ጉዳይ ማለትም ከላይ የተዘረዘሩትና ሌሎችንም ጨምሮ በኢትዮጵያ የሚያሳዝንና የሚያሳፍር ራሱን የቻለ ታሪክ አለው። የዓለም አቀፍ የሰብአዊ ድርጅቶች ጉዳዩ ቢቀርብላቸውም ሰምተው እንዳልሰሙ መሆናቸውና በተለየ ደግሞ ለኢትዮጵያ ሕዝብ ዲሞክራሲያዊ መብት እንታገላለን የሚሉን ወገኖች እነፕሮፌሰር መስፍን መሠረቱት የሚባለው ኢሰመጉ ሳይቀር የነፃጋዬ ደብተራውን ጉዳይ ሲሸሹ፣ ሲሻቸው ምንም ዕውቅና ላለመስጠት የተመከሩ ይመስል ምክንያት ሲደረድሩ፣ ገሚሶቹ ደግሞ በሚያሳዝን ሁኔታ ድርጅቱ ይጠይቅላቸው ሲሉም ይደመጡ እንደነበር ይታወቃል። ሌላው ቀርቶ ገና ከጧቱ ወያኔ ሥር ሳይሰድ እነፕሮፌሰር አሥራት ሲታሰሩ በቁጣ ተሰልፈው የወጡ ኢትዮጵያውያን መካከል በድጋፍ የወጡ የኢሕአፓ አባላትና ደገፊዎች የነፃጋዬ ደብተራውን ስምና ምስል ይዘው በሰልፉ በመሳተፋቸው በሌላው ወገን ይደርስባቸው የነበረውን ግልምጫ ማስታወሱ የቅርብ ጊዜ ትዝታ ነው። በሌላ በኩል ደግሞ ወያኔን ይቃወማሉ ለሚባሉ እንዲያው በአገር ቤት ያሉ ድርጅቶች ናቸውና የሚፈሩት ነገር ስላለ ነው እንኳ ቢባል በዓለም አቀፍ እንንቀሳቀሳለን፣ ለኢትዮጵያ ሕዝብ ድምጽ ነን የሚሉን እንኳን ስማቸውን ማንሳት አይፈልጉም። እንዲያውም “ወያኔ የኢሕአፓን እሥረኞች እንኳ ይበላቸው!” የሚል አስተሳሰብ ያለቸውና በተዘዋዋሪ በነፃጋዬ ደብተራው ላይ ፈርደው ከወያኔ እንደሚተባበሩ እስኪያስመስላቸውና እስከ አሁን ሰዓት ድረስ ሰጥ ረጭ ሲሉ እስከ ዛሬ መታየቱ የሚያሳዝን የትግል ጥቁር ታሪካችን ነው። በእርግጥም ሀገሪቱን ለወያኔ አስረክበው የሸሹትን ኢሲፓዎች እንኳን አንፈርድባቸውም።

እንግዲህ በኢሕአፓና በወያኔዎች መካከል የነበረው ልዩነት ምንድር ነበር? ብለን ብንመለከት የኢትዮጵያዊነት አጀንዳና የፀረ-ኢትዮጵያዊው የገለማው የጠባብ ብሄረኝነት አባዜ ነበር። ከሁሉም በላይ ወያኔ ሻቢያ የጸነሰው መካት ስለነበርና የሻቢያን እቅድ ሊያደናቅፉ የሚችሉ ለፍርድ የሚቀርቡ የኢሕአፓ እሥረኞች ስላልተፈለጉ የሻቢያን ፍላጎት ለማሟላትም የተደረገ ግድያ ነው። ዛሬ አቶ ገብሩ አሥራት የሚያነሷቸው ነጥቦችና የኢትዮጵያ ሕዝብ ጥቅም ብለው የሚያቀርቡት ራሱ ነበር ማለት ነው። እንዴ!

ዛሬ አቶ ገብሩ አሥራት የሚያንሸራሸሩት የኤርትራ ጉዳይ በፌዴሬሽንና የወደብ ጥያቄ እኮ ያይም ዛሬም የኢሕአፓ ትግል የመሠረት ድንጋይ ማለትም ዲሞክራሲያዊ ፍትሃዊ ሥርዓት መመሥረት ነው። በማለት የተዋደቀበት ነው። እነፀጋዬ በወያኔ መታረዳቸው መሠረቱ ይሄው ነው ብንል ማጋነን አይሆንም። ያይም ሆነ ዛሬ የኢሕአፓ አጀንዳ የኢትዮጵያ ሕዝብ ጥቅም ብቻ ነው፤ ነበርም። አንድ ወገን መጽሃፋቸውን በጋዜጣ ሲዘግብ አቶ ገብሩ በመጽሐፋቸው ደጋግመው "አሁን ቆም ብዬ ሳየው"፣ "አሁን ሳጤነው"፣ "አሁን መለስ ብዬ ሳየው"፣ ይከፋም ይልማም አሁን የሚቆጩት ነገር አለ ብሎ ያቀረበውን እንስማማበት ብንል እንኳ አያሌ ጥያቄዎችን ማንሳታችን ግን አይቀሬ ነው። አቶ ገብሩ አሥራትና መስሎቻቸው በእርግጥ ጸጸትን ያውቃሉ? ወይስ ሌላው ኢትዮጵያውያንን የመሸንገያ ውሸት? ብለን ብንጠይቅ ሊፈረድብን አይገባም። አቶ ስዬ አብራሃም እኮ ከእሥር ሲለቀቅ ወያኔን ሊጥል ተስፋ የተጣለበት ጀግና መሪዎችን ተብሎለት በስደት ያለው ወገኖችን ሲረገገግበት ነበርና እንዲያው የለመደች ጦጣእንዳይሆንብን ለማለት ነው። በተለየ የወያኔ መሪዎች ምንም በመካከላቸው ልዩነቶች አሉን ብለው ቢካሰሱ ወያኔ እንደ ሥርዓት ኢትዮጵያንና ነፃ አወጣሃለሁ ብሎ በስሙ የሚነግድበት የትግራይ ሕዝብን የከዳ እንቅስቃሴ ስለሆነ መፍረስ ያለበት እንቅስቃሴና በኢትዮጵያ ሕዝብ ላይ የመጣ መዓት ነው በማለት የኢትዮጵያ ሕዝብ ሊፋረደው ይገባል ሲሉ አይደሉም። ብቻ ወያኔዎች እርስ በርስ ሲጠላለፈና ዕድላቸው አዘቅዘቅ ሲወርድ የኢትዮጵያውያንን ድጋፍ ለማግኘት የሚያቁለጩልጩበት ነገር አያሉም። የማይፈነቅሉት ድንጋይ የለምና ለጊዜውም ቢሆን የጸጸታቸው የሚመስል ነገር ተናገሩ ወይም ጻፉ ቢባል የወያኔን ወንጀልና ሚስጥር በምንም ዓይነት ሲያወጡ አይታይም። ከአቶ ገብሩ ብዙም የማንጠብቀው ለዚህ ነው። የሚገርመው ነገር ግን በአንድነት ኃይሉ በኩል ያለው የግለሰቦች ትንንቅ ሚስጥር ሊሆን የሚገባውን ሁሉ አደባባይ አውጥተው ሲዋቀሩበትና እንታገልገላለን የሚሉትን ተስፋ ሲያስቆርጡና ትግሉን ሲገድሉት መታየቱ ነው።

ካለፈ በኋላ ሲመረምሩት የተገነዘቡትን ሁሉን አውጥተው በድፍረት ሃላፊነትንና ዕውነታን ተገን ያደረገ ጽሁፍ አውጥተዋል የሚል ግምት ባይኖረንም አቶ ገብሩ ለጊዜው ያለቻቸውን ከወረወሩም መልካም ነው ። በተለይም እነ ፀጋዬ ደብተራው በወያኔ ስለመረሸናቸው በወያኔ ከፍተኛ ባለሥልጣን በነበር ግለሰብ በአደባባይ ሲነገር የመጀበሪያው ስለሆነ ሌሎችም ወጥተው እንዲነግሩን እንጠብቃለን። መሠረታዊው ጥያቄዎችን ግን ምንጊዜም ለምን? የሚለው ግን ተገቢና መሠረታዊ ጥያቄ ነው። የነፀጋዬ ባስቸኳይ መረሸን አንዳንዶች ሊሉን እንደሚሞክሩት ኢሕአፓና ወያኔ በጦር ይፈላለጉ ነበርና ወያኔ በኢህአፓዎች ላይ ዛሬም ሆነ ያኔ ቢጨክን ይገባዋል የሚል ዓይነት ደካማ ምክንያት ኢሕአፓ በወያኔዎች ከአሲምባ ጀምሮ ጦር የተሰበቀበት ለምንድር ነው የሚለውን ጥያቄ በጥንቃቄ ላለመርመር የሚደረግ የሰነድ ፈላጊ ጥም እንደሚንሸራሸር የምናውቀው ነው። ለምሳሌ የኢሕአፓ የጦር መሪዎች የወያኔዎች ዓይነት የሥልጣን ኮርቻ ላይ መፈናጠጥ ዕድል ቢኖራቸው ኖሮ ወያኔዎች በኢሕአፓ መሪዎች ላይ የወሰዱት ዓይነት የችኮላ የግድያ እርምጃ ይወስዱ ነበር ወይ ብለን ብንጠይቅ መልሱ ልዩ እንደሚሆን አያጠራጥርም። ለምን ቢባል ኢሕአፓ በትግራይ ውስጥ በቀዳሚነት በወያኔ ላይ ጦር የሰበቀ ሳይሆን በተቃራኒው ወያኔዎች ለጦርነት ሲራወጡ ኢሕአፓ በውይይት ለመፍታት በርካታ ጥረቶችን ማድረጉና በጦር ሜዳ ላይም እንኳ አቅሙም ቢኖረውም ኢሕአፓ ራሱን ከመከላከል ያለፈ ወያኔን ለማጥቃት ፍላጎት እንዳልነበረው በተለያዩ እንቅስቃሴዎቹ ይታዩ እንደነበር ስለሚታወቅ ነው። ለምሳሌ እነ ፀጋዬ ይመሩት የነበረው የኢሕአፓ ጦር ኢሕአሠ በትግራይ ውስጥ ከወያኔ ጋር በቀጥታ

ግጭት የቆመበትን አንድ ምሳሌ አቶ ገብሩም በመጽሐፋቸው ውስጥ ቢጠቅሱትም ሙሉውን ታሪክ ያላጠቀሱትን ብንጠቅስ (በወያኔ አጫሪነት) የወያኔ አንዲት ኃይል ጦር አጋሚ ሳቢያ በሚባል ቦታ በኢሕአፕ ተከባ ልትደመስስና ብዙ የወያኔ ወጣቶች ሊጨፈጨፉ የሚችሉበት አጣብቂኝ ውስጥ በገባች ጊዜ የነ ፀገዬ አመራር ነበር የመሸሻ ቀዳዳ በአዲ አውሊ በኩል እንዲለቀቅላትና እንድታፈገፍግ ያደረጓት። ያንን ታሪክ እኮ ዛሬም በህይወት ያለንና በቦታው የነበርን የምንመሰክረው ነው። ዛሬ ዛሬ ወደ በኋላ ዞር ብለን ስናየው ያኛን ኃይል ልንጨርሳት ይገባ ነበር ብንልም ሳንወድ በግዳችን ግን የነፃጋዬን ብስለት፤ ታላቅነትና ሊያስከትል የሚችለውን ታሪካዊ ወቀሳ በዚያን ጊዜ አርቀው በመገንዘብ የሰጡት የመሪነት ችሎታቸውን እኛ ደግሞ ወደ ኋላ ዞር ብለን ስናስብ በአድናቆት ከፍተኛ ቦታ እንድንሰጣቸው እንገደዳለን። ወያኔዎች አቶ ገብሩ እንደሚነግሩን ከሆነ በግፍ የገደሏቸው እነ ፀገዬ ኢትዮጵያ ብዙ ትውልድ ተኪ የማታገኝለቸውን እንዲህ ያሉ መሪዎችን እንደሆነ ጠንቅቆ ማወቁ ተገቢ ነው። በወልቃይትም በወያኔ አጫሪነት በተደረገ ጦርነት እንዲሁ ዓይነት ምሳሌ ማቅረብ ይቻላል።

እዚህ ላይ ትኩረት ሊደረግበት የሚገባው ነጥብ የኢሕአፕ አመራር በዚያን ጊዜ እንደ ወያኔ በዞር እያሰባሰቡ በስሜት እየገፉ የሚያመጡባቸውን የገጠር ወጣቶች በመጨፍጨፍ በኢትዮጵያ ውስጥ ዲሞክራሲያዊ ሥርዓትን መመሥረት ይቻላል ብለው አያምኑበትም ነበር ። ይልቅስ አብረን በመከባበር ላይ የተመሠረተች ኢትዮጵያ ለሁሉም ትበቃለች የሚል መሠረታዊ ዕምነት ይይዛቸውና ይገድባቸው ነበር ቢባል ማጋነን አይሆንም።

ዛሬ ላይ ቆመን ታዲያ ወያኔ እነፀጋዬን ቢረሸናቸው ለምን የሚለው ጥያቄ መልሱ አንድና አንድ ብቻ ነው። ያም ኢሕአፕ የዞር ፖለቲከኞች ትጥቅ አስፈጻሚ ስለነበር ነው። ኢሕአፕ የሚያቸንፈው ሕዝብ የሥልጣኑ ባለቤት ሲሆን ብቻ ነው የሚለው ፍልስፍና ለሁሉም ለሥልጣን ለሚራወጡ፣ የዛሬዎቹም የትላንቱም ነፍስ ገዳዮች ማርከሻ የሕዝብ ጠበቃ መሆኑ ብቻ ነበር፤ ዛሬም እንዲሁ።

ለማጠቃለል፡-

በወያኔና በኢሕአፕ መካከል ብዙ ልዩነቶች አሉ። ወያኔ የተጣመመ ጥላቻውን በኢትዮጵያ ላይ ለማንሰራፋት የፈጸማቸው ደባዎች ብዙ ናቸው። የፈጸማቸው ወንጀሎችና ውሸቶች ተቆጥረው አያልቁም። ወያኔ ኢሕአፕን የወጋው በትግራይ ስለንተንቀሳቀሰ ብቻም አልነበረም። ወያኔ የሻቢያ ሥራ አስፈጻሚ ሆኖ የተጸነሰ ለመሆኑ አቶ ገብሩም በመጽሐፋቸው አልካዱትም። ከሌላው የኤርትራ ነፃ አውጪ ግንባር ከጀብሃ ጋር እኮ ሻቢያን ለመርዳት ብዙ የትግራይ ወጣቶችን ወያኔዎች አስጨርሰዋል። የወያኔ ታሪክ የትግል ልዩነቶችን በጠረጴዛ ዙሪያ ከመፍታት ይልቅ በጦር ለመፍታቱ አቶ ገብሩ እንደፃፉትም በትግራይና ባካቢቢው ይንቀሳቀሱ ከነበሩ ድርጅቶች ጋር ያደረጓቸው ጦርነቶች ምስክሮች ናቸው። ወያኔዎች ነጻ አናወጣዋለን ላሉት የትግራይ ሕዝብ ለድርቅ የተላከለትን ምግብ ሳይቀር ለራሳቸው ጦር መሠሪያ መግዣ ሸጠውታል። ፈላሻ ስደተኞችን ቸብችበዋል። የሻቢያን የኮሎኒያል ጥያቄ ከጸነሰታቸው ጀምረው ደግፈው በመጨረሻም ፈርመው የኤርትራን ሕዝብ ለባርነት ዳርገዋል። ሀገር ከድተዋል። ዛሬም ኢትዮጵያን እያራቁቱና እየቸበቸቧት ነው። ወያኔዎች የነበሩ ሲናዘዙ ታዲያ ሁሉን ፍርጥርጥ አድርገው የተሸረበውን ሁሉ ቢሆን ዕውነት ይሆናል። ተራራን ያንቀጠቀጠ ውሸት ቢከመር ዕውነትን አይቀብረውም። አቶ ገብሩ አሥራት ወያኔ በኢትዮጵያ ሕዝብ ላይ እየፈጸመና የፈጸመውን ወንጀል የሚያውቁትን ሁሉ በመጽሐፋቸው ዘርዘረው ያቀርባሉ ብለን ባንጠብቅም እውነትና ንጋት

አሲምባ ርዕስ አንቀጽ

Editor's Note

ቁጥር 1/2007

መስከረም 30 ቀን 2007 ዓ.ም.

እያደር እየጠራ መሄዱ አይቀርምና ስለ ዕውነት በዕውነት ከተነጋገርንና አጀንዳችን ኢትዮጵያዊነት ከሆነ ሁለቱንም ላጠፋነው በመጨረሻ የሚጠይቀን ፍርድን የሚሰጥ የምንታገልለት ሕዝብ መሆኑን አጥብቀን ካመንን የሚያስፈራን ነገር አይኖርም።

እንደ አቶ ገብሩ አሥራት ዓይነቱ የዛሬዎቹም ሆነ የቀድሞዎቹ የወያኔ ቱባ ባለሥልጣናትና መሥራቾች የወያኔ እንቅስቃሴ በሀገራችን ላይ ያደረሰውን ጥፋትና ክህደት ከልባቸው ተቀብለውት ከሆነ ስህተት ነበር ብቻ በቂ አይሆንም። በዚህ ከሃዲ ድርጅት ውስጥ መሳተፋቸውን በመጸጸት አቅርበው ይህን እንቅስቃሴ ማውገዝ ይጠበቅባቸዋል። ስልፋቸውንም ወያኔን ከነሰንኮፉ ነቃቅለው በምትኩ ፍትሃዊ ዴሞክራሲያዊት ኢትዮጵያን ለመገንባት ከሚታገሉ ወገኖች መካከል መሆን ይገባዋል። በኛ በኩል እነ ፀጋዬ የተገደሉት ኢትዮጵያዊ አጀንዳ ይዘው በመዋደቃቸው ብቻ ነው። ስለሆነም ለዘለዓለም ሕያው ኢትዮጵያዊ ሰማዕታት ናቸው።

የአሲምባ ድረ-ገጽ ዝግጅት ክፍል

ኢትዮጵያዊነት ያለጥርጥር በትግላችን ያቸንፋል